

ምዕራፍ 10

የኖኅ ልጆች የሴም የካም የያፌት ትውልድ ይህ ነው፤ ከጥፋት ውኃም በኋላ ልጆች ተወለዱላቸው።

2 ፤ የያፌት ልጆች ጋሜር፣ ማጎማ፣ ማዴ፣ ያዋን፣ ይልሳ፣ ቶቤል፣ ሞሳሕ፣ ቴራስ ናቸው።

3 ፤ የጋሜርም ልጆች አስከናዝ፣ ሪፋት፣ ቴርጋማ ናቸው።

4 ፤ የያዋንም ልጆች ኤሊሳ፣ ተርሴስ፣ ኪቲም፣ ሮድኢ ናቸው።

5 ፤ ከእነዚህም የአሕዛብ ደሴቶች ሁሉ በየምድራቸው በየቋንቋቸው በየነገዳቸው በየሕዝባቸው ተከፋፈሉ።

6 ፤ የካምም ልጆች ኩሽ፣ ምጽራይም፣ ፉጥ፣ ከነዓን ናቸው።

7 ፤ የኩሽም ልጆች ሳባ፣ ኤውላጥ፣ ሰብታ፣ ራዕማ፣ ሰቢቃታ ናቸው። የራዕማ ልጆችም ሳባ፣ ድዳን ናቸው።

8 ፤ ኩሽም ናምሩድን ወለደ፤ እርሱም በምድር ላይ ኃያል መሆንን ጀመረ።

9 ፤ እርሱም በእግዚአብሔር ፊት ኃያል አዳኝ ነበረ፤ ስለዚህም። በእግዚአብሔር ፊት ኃያል አዳኝ እንደ ናምሩድ ተባለ።

10 ፤ የማዛቱም መጀመሪያ በሰናዖር አገር ባቢሎን፣ አሬክ፣ አርካድ፣ ካልኔ ናቸው።

11 ፤ አሦርም ከዚያች አገር ወጣ፤ ነነዌን፣ የረሆቦትን ከተማ፣ ካለህን፣

12 ፤ በነነዌና በካለህ መካከልም ፊሴንን ሠራ፤ እርስዋም ታላቁቱ ከተማ ናት።

13 ፤ ምጽራይምም ሉዲምን፣ ዐናሚምን፣ ላህቢምን፣ ነፍታሌምን፣ ፈትሩሲምን፣

14 ፤ ከእነርሱ የፍልስጥኤም ሰዎች የወጡባቸውን ከስሉሂምን፣ ቀፍቶሪምንም ወለደ።

15 ፤ ከነዓንም የበኩር ልጁን ሲዶንን፣ ኬጢያውያንንም፣

16 ፤ ኢያቡሳውያንንም፣ አሞራውያንንም፣

17 ፤ ጌርጌሳውያንንም፣ ኤዊያውያንንም፣

18 ፤ ዐሩኬምንም፣ ሲኒንም፣ አራዴምንም፣ ሰማሪዎንንም፣ አማቲንም ወለደ። ከዚህም በኋላ የከነዓናውያን ነገድ ተበተነ።

19 ፤ የከነዓናውያንም ወሰን ከሲዶን አንሥቶ ወደ ጌራራ በኩል ሲል እስከ ጋዛ ድረስ ነው፤ ወደ ሰዶምና ወደ ገሞራ፣ ወደ አዳማና ወደ ሰቦይም በኩልም ሲል እስከ ላሣ ድረስ ነው።

20 ፤ የካም ልጆች በየነገዳቸውና በየቋንቋቸው፣ በየምድራቸውና በየሕዝባቸው እነዚህ ናቸው።

21 ፤ ለሴምም ደግሞ ልጆች ተወለዱለት፤ እርሱም የያፌት ታላቅ ወንድምና የዔቦር ልጆች ሁሉ አባት የሆነ ነው።

22 ፤ የሴምም ልጆች ኤላም፣ አሦር፣ አርፋክስድ፣ ሉድ፣ አራም ናቸው።

23 ፤ የአራምም ልጆች ዑፅ፣ ሁል፣ ጌቴር፣ ሞሶሕ ናቸው።

24 ፤ አርፋክስድም ቃይንምን ወለደ፤ ቃይንምም ሳላን፣ ሳላም ዔቦርን ወለደ።

25 ፤ ለዔቦርም ሁለት ልጆች ተወለዱለት፤ የአንደኛው ስሙ ፋሌቅ ነው፣ ምድር በዘመኑ ተከፍላለችና፤ የወንድሙም ስም ዮቅጣን ነው።

26 ፤ ዮቅጣንም ኤልሞዳድን፣ ሣሌፍንም፣ ሐስረሞትንም፣

27 ፤ ያራሕንም፣ ሀዶራምንም፣ አውዛልንም፣

28 ፤ ደቅላንም፣ ዖባልንም፣ አቢማኤልንም፣

29 ፤ ሳባንም፣ አፈርንም፣ ኤውላጥንም፣ ዩባብንም ወለደ፤ እነዚህ ሁሉ የዮቅጣን ልጆች ናቸው።

30 ፤ ስፍራቸውም ከማሴ አንሥቶ ወደ ስፋር ሲል እስከ ምሥራቅ ተራራ ድረስ ነው።

31 ፤ የሴም ልጆች በየነገዳቸውና በየቋንቋቸው፣ በየምድራቸውና በየሕዝባቸው እነዚህ ናቸው።

32 ፤ የኖኅ የልጆቹ ነገዶች እንደ ትውልዳቸው በየሕዝባቸው እነዚህ ናቸው። አሕዛብም ከጥፋት ውኃ በኋላ በምድር ላይ ከእነዚህ ተከፋፈሉ።